

مال شرکت کو کسی دوسرے کام میں لگانا کیسا؟

دارالافتاء اہلسنت (دعوت اسلامی)

سوال

کیا فرماتے ہیں علمائے کرام اس مسئلہ کے بارے میں کہ میرا تین سے چار آئٹمز میں پارٹنرشپ پر کام چل رہا ہے۔ جس میں سے ایک پیسپرز کا کام ہے جس میں میرے ساتھ تین پارٹنرز ہیں۔ اسی طرح ایک کولڈ ڈرنکس کا کام ہے، جس میں دو پارٹنرز ہیں۔ اسی طرح ایک دو اور کام ہیں جن میں بھی پارٹنرز ہیں۔ اور ان مختلف کاموں سے آنے والی آمدن کا ریکارڈ بھی میرے پاس موجود ہوتا ہے اور ہر آئٹم کا حساب کتاب اور نفع نقصان الگ الگ تقسیم کیا جاتا ہے۔ لیکن بعض اوقات مجھے کسی ایک آئٹم مثلاً پیسپرز پر اچھا ڈسکاؤنٹ مل رہا ہوتا ہے جس کے سبب مجھے اس میں زیادہ انویسٹمنٹ کرنے کی ضرورت پیش آتی ہے۔ تو میں اب اس مشترکہ مال (جو مختلف آئٹمز سے حاصل ہوا) میں سے پیسپرز کی خریداری میں انویسٹ کر دیتا ہوں۔ دریافت طلب امر یہ ہے کہ میرا اس طرح مختلف کاموں سے آنے والی آمدن کا کسی ایک آئٹم میں انویسٹ کرنا کیسا؟ اور اگر میں سب آئٹمز کے اپنے شرکاء سے صراحتاً اجازت لے لوں تو کیا یہ درست رہے گا؟

جواب

بِسْمِ اللّٰهِ الرَّحْمٰنِ الرَّحِیْمِ

اَلْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

آپ نے جو تفصیل بتائی اس کے مطابق آپ کا ہر آئٹم کا کاروبار ایک جداگانہ کاروبار ہے۔ اسی لئے آپ ہر ایک کا نفع و نقصان کا حساب کتاب بھی الگ رکھتے ہیں۔ تو ایسی صورت میں جب ایک آئٹم کی آمدن، دوسرے آئٹم کے کاروبار میں لگائیں گے تو یہ ایسے ہی ہے جیسے آپ نے ایک کاروبار کا مال دوسرے کاروبار میں لگا دیا۔ اور یہ اس غرض سے ہوتا ہے کہ وہ رقم آپ اس کاروبار کو واپس بھی کریں گے، تو یہ قرض کی ایک صورت بنتی ہے۔ گویا آپ ایک کاروبار کی رقم بطور قرض دوسرے کاروبار میں لگاتے ہیں۔ لیکن شرعی اصول یہ ہے کہ شریک (پارٹنر) کو دوسرے شرکاء کی صریح اجازت کے بغیر مال شرکت میں سے قرض لینے کی اجازت نہیں اور نہ ہی ایسا کام کرنے کی اجازت ہے جس سے

مال کا تلف کرنا لازم آئے، لہذا پوچھی گئی صورت میں آپ کا اپنے شرکاء سے اجازت لیے بغیر اس طرح ایک کاروبار کا مال دوسرے کاروبار میں صرف کرنا، جائز نہیں۔

البتہ اگر آپ سب آئٹمز کے اپنے شرکاء سے صراحتاً اس طرح کرنے کی اجازت لے لیں تو پھر آپ کا اس طرح کرنا درست ہو جائے گا۔ لیکن کس کاروبار کی کتنی رقم قرض کے طور پر دوسرے کاروبار میں صرف ہوئی، اس کا حساب کتاب رکھنا اور پھر واپس اسی کاروبار میں اتنی رقم ڈالنا آپ کی ذمہ داری ہوگی۔

دررالحکام، تنویر الابصار مع درمختار میں ہے: واللفظ للتنویر "ولا يجوز لهما في عنان ومفاوضة--- الهبة--- ولا القرض الا باذن شريكه اذنا صريحاً فيه--- وكذا كل ما كان اتلافاً للمال" یعنی: شریکِ عنان ومفاوضہ کیلئے بغیر دوسرے شریک کی صریح اجازت کے ہبہ، قرض دینا جائز نہیں اور نہ ہی ہر وہ کام جائز ہے کہ جس میں مال کو تلف کرنا پایا جائے۔ ملقطاً (تنویر الابصار مع درمختار، کتاب الشریک، جلد 4، صفحہ 318، مطبوعہ دارالفکر، بیروت)

مذکورہ بالا عبارات کے تحت ردالمحتار میں علامہ شامی رحمۃ اللہ علیہ لکھتے ہیں: "قوله: ولا القرض ای الاقراض فی ظاہر الروایة" یعنی: صاحب تنویر الابصار کا قول "ولا القرض" سے مراد کسی کو مال شرکت میں سے قرضہ دینا جائز نہیں ظاہر الروایۃ کے مطابق۔ (ردالمحتار، کتاب الشریک، جلد 4، صفحہ 318، مطبوعہ دارالفکر، بیروت)

قرض کی تعریف کے متعلق النہایہ فی شرح الہدایہ اور تنویر الابصار مع درمختار میں ہے: واللفظ للآخر "القرض (هو) لغة: ما تعطيه لتتقاضاه، وشرعاً: ما تعطيه من مثلي لتتقاضاه" یعنی: لغت میں قرض: وہ چیز ہے جو کسی کو دی جائے تاکہ بعد میں واپسی کا تقاضا کیا جاسکے اور شرعاً: قرض اس معاہدے کو کہتے ہیں جس میں کوئی شخص کسی دوسرے کو ایسی چیز دیتا ہے جو مثلی ہو، تاکہ وہ بعد میں ویسی ہی چیز اس سے واپس لینے کا مطالبہ کر سکے۔ (تنویر الابصار مع درمختار، فصل فی القرض، جلد 5، صفحہ 161، مطبوعہ دارالفکر، بیروت)

فتاویٰ رضویہ شریف میں سیدی اعلیٰ حضرت، امام اہلسنت، الشاہ امام احمد رضا خان علیہ رحمۃ الرحمن لکھتے ہیں: "بزازیہ و بحر الرائق وردالمختار و تنویر الابصار و سراج و ہاج و غیرہ میں ہے: الهبة والقرض وما كان اتلافاً للمال او تمليکاً من غیر عوض فانہ لا يجوز ما لم یصرح به نصاً اقول: هذا افادون فی شریکی العنان والمفاوضة مع ان کلامنہما وکیل عن صاحبه وما ذون التصرف فی المال من جانبہ" یعنی: ہبہ اور قرض اور جس صورت میں مال کو تلف کرنا یا بغیر عوض کے مالک بنانا پایا جائے ان صورتوں میں جب تک صراحتاً تصرف کی اجازت نہ دی گئی ہو ان میں تصرف

کرنا، جائز نہیں اھ، میں کہتا ہوں یہ ممانعت شرکت عمان و مفاوضہ میں ہے باوجودیکہ ان میں ہر ایک دوسرے کا وکیل ہوتا ہے اور ہر ایک کو دوسرے کی طرف سے تصرف کی اجازت ہوتی ہے۔ (فتاویٰ رضویہ، جلد 25، صفحہ 344، مطبوعہ رضا فاؤنڈیشن، لاہور)

جو رقم میں امین ہو وہ صاحب مال کی اجازت سے بطور قرض تصرف کر سکتا ہے۔ چنانچہ فتاویٰ رضویہ شریف میں سیدی اعلیٰ حضرت، امام اہلسنت، الشاہ امام احمد رضا خان علیہ رحمۃ الرحمن سے مدرسے کے چندے میں تصرف کرنے کے متعلق سوال ہوا جس کے جواب میں آپ نے ارشاد فرمایا: "زر امانت میں اس کو تصرف حرام ہے۔۔۔ اگر کرے گا امین نہ رہے گا اور تاوان دینا آئے گا۔۔۔ ہاں چندہ دہندہ اجازت دے جائیں تو حرج نہیں، اس حالت میں جب سیٹھ تصرف کرے گا روپیہ امانت سے نکل کر اس پر قرض ہو جائے گا جو عند الطلب دینا آئے گا اگرچہ کوئی میعاد مقرر کر دی ہو۔"

(فتاویٰ رضویہ، جلد 19، صفحہ 166، مطبوعہ رضا فاؤنڈیشن، لاہور)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

مجیب: محمد ساجد عطاری

مصدق: مفتی ابوالحسن محمد ہاشم خان عطاری

فتویٰ نمبر: NRL-0318

تاریخ اجراء: 25 ذوالحجہ الحرام 1446ھ / 23 جون 2025ء



Dar-ul-Ifta Ahlesunnat (Dawat-e-Islami)



www.fatwaqa.com



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net